

ॐ श्रीगणेशाय नमः । आदिशक्ति कथा पुढें सांगत । ऐसे नाना अवतार
 घेत । महात्मा विकट ते असंख्यात । वर्णनातीत महादेवीनो ॥१॥
 भक्तिप्रिय स्वभावे घेत । अवतार भक्तविघ्न निवारणार्थ । मयूरक्षेत्री
 सांप्रत । जावें तुम्ही सर्वांनी ॥२॥ तेथ मीही पूर्ण रूपें वसत । येथ
 कलांशे संस्थित । क्षेत्री जाऊन विश्वेश्वरा सतत । शक्तींनो भजा भक्तीनें
 ॥३॥ त्यानें योगींद्रवंद्य व्हाल । विषय भावांत चित्तावर मळ । साठतो
 म्हणून विमल । व्हावें तुम्ही शक्तींनो ॥४॥ गणेशमार्गाचा आश्रय
 घेऊन । विकटासी भजा एकमन । वेदादींतही कर्म शोभन । कीर्तिलें
 जें गणेशपर ॥५॥ तेच नित्य भक्तिभाव युत । आचरावें तुम्ही श्रद्धायुक्त ।
 गणेशमूर्तीचें चिंतन हृदयांत । सदैव करा प्रिय शक्तींनो ॥६॥ मानसी
 तैसी बाह्य पूजा । करून गणेशा तोषवा सहजा । विषयांत विरक्त
 होऊन भजा । विकटास तीच उत्तम भक्ति ॥७॥ गणेशावरी होऊन
 आसक्त । करावी भक्ति ऐसी अविरत । मुद्गल सांगती दक्षाप्रत ।
 आदिशक्ति ती देई ॥८॥ एकाक्षर मंत्र शक्तींप्रत । विधियुक्त
 गणराजाचा उदात्त । नंतर ती मौन धरित । शक्ती करिती प्रणाम ॥९॥
 तदनंतर त्या भक्तियुक्त । महाकाळीं प्रमुख त्यांत । दक्षा मयूरक्षेत्रीं
 त्वरित । तेथ पाहती आदिशक्तीसी ॥१०॥ तिची पूजा करून । दुंदीस
 पूजिती एकमन । तदनंतर तप महान । आचरिलें त्यांनी शंभर वर्षें
 ॥११॥ तेव्हा त्यांच्या पुढें प्रकटत । मयूरेश्वर हर्षित । त्यास प्रणाम
 करून पूजित । नानाविध उपचारांनी ॥१२॥ मनोरम सोळा उपचारयुक्त ।
 पूजा करून वंदित । कर जोडून स्तवन करित । महाकाली महालक्ष्मी
 महासरस्वती ॥१३॥ मयूरेशासी विघ्नेशासी । भक्तविघ्नहर्त्यासी ।
 विघ्नदाता तूं अभक्तासी । गणेशा तुला सदा नमन ॥१४॥ लंबोदरासी
 देवासी । मूषकध्वजासी अनाथनाथासी । नाथांच्याही नाथासी । परेशा

तुला नमोनमः ॥१५॥ महेशासी सिद्धिदात्यासी । गजाननासी
 अनंतासी । सदा स्वभक्तां सर्वदासी । ब्रह्मपतीसी तुज नमन ॥१६॥
 शांतिमयासी महात्म्यासी । शांतीच्या शांतीरूपासी । हेरंबासी कवीसी ।
 कविरूपा तुज नमस्कार ॥१७॥ कवीस कविपद दात्यासी ।
 कवीशासी सिद्धिबुद्धिप्रदासी । सिद्धिबुद्धिप्रदात्यासी । सिद्धिबुद्धिचालका
 तुज नमन ॥१८॥ माया मायिक चिन्हांनी । खेळ करिसी प्रतिदिनीं ।
 योगशांतिस्थ भाव ठेवूनी । शांतिप्रद तूं तुज नमन ॥१९॥ शक्तीस
 भानूस विष्णूस । शंकराच्या नाना रूपधरास । नाना खेळ करणान्यास ।
 पुनःपुनः नमन करितसे ॥२०॥ वेदादीही जेथ मौन । धरिती तेथ
 काय करूं स्तवन । शिवादी देवही धरिती मौन । तेथ पाड काय
 आमुचा ॥२१॥ मयूरध्वजा करितों नमन । भक्ति दे तुझी एकमन ।
 सर्वेशा तुझ्या क्षेत्रीं निवास पावन । देई देवा गणाधीशा ॥२२॥
 गणाधीश ते सर्व वर देती । भक्तितुष्ट त्यांसी म्हणती । जो हें स्तोत्र
 वाचील जगतीं । अथवा ऐकेल भावयुक्त ॥२३॥ तो इहलोकीं भोग
 भोगून । अन्ती स्वानंद लाभून । ब्रह्मपदाचा लाभ होऊन । धन्यत्व पावेल
 अक्षय ॥२४॥ ऐसें दक्षा महान चरित । कथिलें विकटाचें संक्षेपें तुजप्रत ।
 श्रद्धा ठेवितां सतत । सर्व सिद्धिप्रदायक हें ॥२५॥ यासम अन्य कांहीं
 नसत । कोठेंही कांहीं जगांत । हें साक्षात ब्रह्मपद पूर्ण असत । अधिक
 काय वर्णवें ॥२६॥ हें विकटाचें महिमान । करील पठण अथवा श्रवण ।
 तो नरोत्तम सिद्धि लाभून । धन्य होईल निश्चयें ॥२७॥ एक आवर्तन नित्य
 करील । तो विकटरूप होईल । त्याचें दर्शनही अमल । पावन सर्व जनां
 होत ॥२८॥ जेवढीं अन्य साधने असत । त्यांनीं जेवढे पुण्य लाभत ।
 त्याहून शंभरपट प्राप्त । पुण्य या खंडाच्या श्रवणाने ॥२९॥ कांहीं
 करितां होमहवन । तैसेंची भजनपावन । अथवा तळीं धर्मशाळा बांधून ।

सार्वजनिक सेवा करी ॥३०॥ तें इष्टपूर्तादिक कर्म । करिता भक्तिपूर्ण
 मनोरम । त्याहूनही शतगुण पुण्य शोभन । लाभतें खंड हा ऐकता
 ॥३१॥ अन्य पुराणे इतिहासयुक्त । ऐकता पुण्य जें लाभत । त्याहून
 अधिक पुण्य प्राप्त । ह्या खंडाच्या वाचनानें ॥३२॥ काय वर्णावें बहुत
 जेथ । ब्रह्मपति असे वर्णित । त्या विकटाच्या सम जगांत । अन्य कोण
 संभवेत ॥३३॥ सुत म्हणे शौनकाप्रत । ऐसे सांगून मुद्गल थांबत ।
 महायोग्यास त्या नमित । दक्षप्रजापति हर्षानें ॥३४॥ तेव्हां मुद्गल
 त्यास म्हणत । सांगितलें तुजला विकटचरित । कामासुराचा नाशकर
 पुनीत । द्विजोत्तमा दक्षा हें पूर्ण ॥३५॥ धर्मार्थकाममोक्षदायक । ब्रह्मपर
 हें पावक । ह्यासम अन्य न सौख्यदायक । आणखी काय ऐकूं इच्छिती
 ॥३६॥ ऐसें मुद्गलें विचारिलें । तेव्हा दक्षें काय सांगितलें । तें पुढिल
 खंडी वर्णिलें । सीताराम विनम्र गणेशचरणी ॥३७॥ ओमिति
 श्रीमदान्त्ये पुराणोपनिषदि श्रीमन्मौद्गले महापुराणे षष्ठे खंडे
 विकटचरितसमाप्तिवर्णनं नाम पंचचत्वारिंशत्तमोऽध्यायः समाप्तः ।
 श्रीगजाननार्पणमस्तु ।

(अध्याय पंचेचाळिसावा संपूर्ण)

॥ ओमिति श्रीमुद्गलपुराणे षष्ठः खंडः समाप्तः ॥

